

सिंगापुर में इन्वेस्ट यूपी का अंतर्राष्ट्रीय संपर्क सुदृढ़

सिंगापुर में उच्च-स्तरीय संवादों से उत्तर प्रदेश की वैश्विक निवेश श्रृंखला हुई और मजबूत

सिंगापुर, दिसम्बर 2025: उत्तर प्रदेश के प्राथमिक क्षेत्रों में उच्च-गुणवत्ता वाले वैश्विक निवेश आकर्षित करने के उद्देश्य से इन्वेस्ट यूपी ने सिंगापुर में अपने लक्षित अंतर्राष्ट्रीय संपर्क अभियान को आगे बढ़ाया। इस पहल के अंतर्गत इन्वेस्ट यूपी के अपर मुख्य कार्यपालक अधिकारी, श्री शशांक चौधरी के नेतृत्व में प्रतिनिधिमंडल ने वेरिशन फंड मैनेजमेंट, जो एक वैश्विक मल्टी-स्ट्रैटजी इन्वेस्टमेंट फर्म है एवं इन्फोस्ट्रस्ट सिंगापुर पीटीई लिमिटेड, जो सिंगापुर स्थित अग्रणी आईटी परामर्श कंपनी है, के साथ उच्च-स्तरीय बैठकें कीं, जिनमें उच्च-मूल्य सेवाओं, प्रौद्योगिकी, ग्लोबल कैपेबिलिटी सेंटर एवं पर्यटन-संबद्ध क्षेत्रों में सहयोग की संभावनाओं पर विस्तृत चर्चा हुई।

वेरिशन फंड मैनेजमेंट की मैनेजिंग डायरेक्टर एवं हेड, एशिया इक्विटी कैपिटल मार्केट्स, सुश्री हाओ लॉन्ग के साथ बैठक में इन्वेस्ट यूपी टीम ने उत्तर प्रदेश की एफडीआई, ग्लोबल कैपेबिलिटी सेंटर तथा आईटी एवं आईटीईएस क्षेत्र के लिए प्रभावी नीतिगत संरचना का प्रस्तुतीकरण किया। प्रतिनिधिमंडल ने राज्य की लागत प्रतिस्पर्धात्मकता, दक्ष एवं विशाल प्रतिभा-बल, नोएडा एवं लखनऊ जैसे तीव्र गति से विकसित होते शहरी केंद्रों, तथा उभरते वित्तीय एवं प्रौद्योगिकी जनपदों को रेखांकित किया। संवाद में ग्लोबल कैपेबिलिटी सेंटर संचालन, फिनटेक, एनालिटिक्स तथा प्रौद्योगिकी-आधारित सेवाओं में संभावित साझेदारी अवसरों पर चर्चा हुई, जिन्हें प्लग-एंड-प्ले आईटी पार्कों एवं क्षेत्र-विशिष्ट प्रोत्साहनों का सहयोग प्राप्त है।

दूसरी महत्वपूर्ण बैठक में प्रतिनिधिमंडल ने इन्फोस्ट्रस्ट सिंगापुर पीटीई लिमिटेड के सीईओ, श्री ज्ञानेंद्र कुमार से भेंट की। ज्ञानेंद्र कुमार, जिनका मूल निवास उत्तर प्रदेश है, ने राज्य के विकास में योगदान के अपने प्रबल व्यक्तिगत संकल्प को व्यक्त किया तथा अपने सहयोगी निवेशकों के साथ मिलकर उत्तर प्रदेश में एक प्रौद्योगिकी-आधारित थीम पार्क विकसित करने में रुचि व्यक्त की। प्रस्तावित परियोजना का उद्देश्य इमर्सिव मनोरंजन, डिजिटल अनुभवों एवं सांस्कृतिक प्रदर्शनों को एकीकृत कर एक प्रमुख पर्यटन स्थल विकसित करना है, जो देश एवं विदेश से आने वाले पर्यटकों को आकर्षित करेगा।

इन्वेस्ट यूपी के अधिकारियों ने इन्फोस्ट्रस्ट को राज्य की निवेशक-सुविधा प्रणालियों जैसे समर्पित सहायता डेस्क, सिंगल-विंडो सपोर्ट, तथा परियोजना के प्लानिंग से लेकर क्रियान्वयन तक व्यापक हैंडहोल्डिंग की जानकारी प्रदान की। परियोजना के संभावित स्थलों, उपयुक्त नीतिगत प्राविधानों तथा राज्य द्वारा उपलब्ध कराए जा सकने वाले सहयोग पर भी चर्चा हुई, जिससे प्रस्तावित परियोजना के निर्बाध व समयबद्ध प्रगति को सुनिश्चित किया जा सके। यह परियोजना रोजगार सृजन एवं पर्यटन-आधारित आर्थिक गतिविधियों को महत्वपूर्ण रूप से प्रोत्साहित करने की क्षमता रखती है।

इन संवादों से इन्वेस्ट यूपी के सतत वैश्विक संपर्क और प्रमुख अंतरराष्ट्रीय कंपनियों के साथ दीर्घकालिक साझेदारी निर्माण के प्रति उसकी प्रतिबद्धता सुदृढ़ हो रही है। उच्च-मूल्य सेवाओं, प्रौद्योगिकी एवं पर्यटन क्षेत्रों में निवेश आकर्षित कर उत्तर प्रदेश समावेशी आर्थिक विकास को गति देने और स्वयं को एक अग्रणी वैश्विक निवेश गंतव्य के रूप में स्थापित करने के लिए संकल्पित है।